

సై కాల జీ

సాయంకాలము అయిదూ ఆరు గంటల మధ్య వీధి వాకిలి దాటి చంద్రరేఖ బయలుదేరింది. నల్లంచు తెల్లటి ఖద్దరు చీరె-సన్నచుక్కల గుత్తపు రెవిక ఆమె విస్క సౌందర్యానికి మెరుగులు పెట్టినట్లున్నాయి. ఆమె తల వంచుకొని - నావ బయలుదేరినట్టుగా మందముగా అడుగులు వేస్తున్నది. ఆమె వీధి మలుపు తిరుగు తుండగా నలుగురు యువకులు ఎదురయినారు.

‘ఈ వీధిలో శ్రీమతి చంద్రరేఖగారి యిల్లు ఏదండీ :’ ఆ నలుగురిలో ఒక యువకుడు ప్రశ్నించాడు.

ఆమె వాళ్ళ ముఖాలను ఒక నిమిషమునేపు పరిశీలనగా చూసి ‘వాళ్ళ ఇంటి పేరు?’ అన్నది చేతిలో ఉన్న సంచిని త్రిప్పుతూ.

‘పట్నములో ఉన్న సోమసుందరముగారి భార్య. వారి ఇల్లు ఈ వీధిలోనే ఉన్నదని చెప్పారు’ ఆ యువకుడే ఒక అడుగు ముందుకు వేసి అన్నాడు.

‘ఏ సోమసుందరంగారు?’ ప్రశ్నించేటప్పుడు ఆమె నాలుక తడబడ్డది.

‘కాలేజి లెక్చరరు పి. సోమసుందరం గారండీ’

‘సై కాలజీ లెక్చరరుగారేనా? అయితే మీకు ఆమెతో ఏంపని?’ ప్రశ్నించ తుండగా ఆమె నల్లటి కనుబొమ్మలు ఆత్మీయంగా కలుసుకున్నాయి. ముఖము ముకుళించుకు పోయింది.

‘వారితో చాలా అవసరమయిన పని ఉండి వచ్చాము.’

‘అయితే మీరు ఆ కనబడుతున్న గేటులోనుంచి లోపలికి వెళ్ళి-వరెండాలో ఉన్న కుప్పీలమీద కూర్చోండి. నేను ఆయిదు నిమిషాలలో తిరిగి వస్తాను’-వాళ్ళు

ఆ గేటులోనుంచి లోపలికి వెళ్ళేవరకూ చూసి-చంద్రరేఖ చేతినంచీ తిప్పుకుంటూ వెళ్ళిపోయింది.

వాళ్ళతో చెప్పినట్టుగా ఆమె ఐదు నిమిషాలకే రాలేకపోయింది. మరో ఐదు నిమిషాల తరువాత ఇంటికి వస్తూ ఆలోచనలో పడ్డది. వీళ్ళు కాలేజీ విద్యార్థుల మాదిరిగా ఉన్నారు. లెక్కరరుగారి భార్యను చూడాలన్న కుతూహలము కొద్దీ బయలుదేరి రాలేదుకదా ! జాగ్రత్తగా మాట్లాడటము ఎందుకయినా మంచి దనుకుని గేటులోనుంచి వస్తూనే 'క్షమించండి. సరిగా వస్తానన్న వేళకు రాలేక పోయాను' అంటూ వాళ్ళకు సమీపంగా ఉన్న కుర్చీలో కూర్చున్నది.

'ఫరవాలేదు లెండి. ఎంత ఆలస్యమయినా కాచుకొని ఉండి-మీతో సావకాశంగా మాట్లాడాలనే మేము వచ్చాము' మిగతా ముగ్గురూ తన ముఖంకేసి చూస్తుండగా నాలుగవ యువకుడు చంద్రరేఖతో అన్నాడు.

'సరే! మీరు వచ్చిన పనేమిటో తేల్చండి. చాలా శ్రమపడి ఇంతదూరము వచ్చారు.'

'అబ్బే! మాకు శ్రమ ఏమిటి ? మేము కాలేజీ విద్యార్థుల మండీ-మేము నలుగురమూ సై కాలనీ విద్యార్థులము.'

'మిమ్ముల్ని చూడగానే విద్యార్థులే అయి ఉంటారనుకున్నాను. ఆఁ.... అయితే ?' అన్నది పొడి నవ్వు నవ్వుతూ.

'నీవు చెప్పవోయి మాణిక్యరావు ! కవికుమారుడవు కనుక బాగా చెప్తావు' అన్నాడు ముందుగా మాట్లాడిన యువకుడు పక్కనున్న విద్యార్థితో నెమ్మదిగా.

'ఉన్న సంగతి ఉన్నట్టుగా చెప్పటానికి కవిత్వమెందుకోయి ? అయినా ఈమె ముందర మనము వాదులాడుకోవటము బొత్తిగా బాగుండలేదు, నీవు చెప్పరా భీమశంకరం !' ఆ విద్యార్థి పక్కనున్న విద్యార్థితో అన్నాడు ఎవరికీ వినబడకుండా.

'చూడండి ! మమ్ముల్ని గురించిగాని మారాకను గురించిగానీ మీరు అన్యభావించకూడదని నా మనవి. మాకు ఇప్పుడు పరీక్షలు దగ్గరికి వచ్చాయని మీకు కూడా తెలుసు ననుకుంటాను' అంటూ భీమశంకరము మెల్లగా ప్రారంభించాడు.

చంద్రరేఖ తలవంచుకుని వింటున్నది. ఆమె గుండె దడదడ కొట్టుకోవటము మొదలు పెట్టింది

‘ఇది మాకు రెండవ సంవత్సరము; అందుకొరకే భయపడుతున్నాము. మూడవ తరగతితో ఉత్తీర్ణులయిన వాళ్ళకు ఎక్కడా ఉద్యోగాలు దొరకటంలేదన్న సంగతి అందరికీ తెలిసిందేకదా! ఇప్పటికి రెండు సంవత్సరాలనుండి సైకాలజీ విద్యార్థులు రెండవ తరగతి అన్నమాట ఎరగరు.’

‘ఈ విషయాన్ని విద్యార్థులు గ్రహించటము గొప్పసంగతే’ కనుబొమలు పైకెత్తి అన్నది.

‘ఈ ఆర్థిక మాంద్యపు రోజులలో మేము అస్తులన్నీ అమ్ముకొని-కన్నవారిని ఇబ్బంది పెట్టి-కాలేజి విద్య సాగిస్తున్నాము. ఇంత కష్టమూ పడ్డతరువాత ఉద్యోగము దొరక్కపోతే ఈ డిగ్రీ వ్యర్థమే కదండీ?’

‘నిజమే ఈ దృష్టితో మీరంతా బాగా చదువుతున్నారనుకుంటాను’ ఈ కాస్తమాటా ఆనకపోతే బాగుండదనుకుని అన్నది.

‘అవును అందుకొరకే మేము చాలా పట్టుదలతో చదువుతున్నాము. కనీసము రెండవ తరగతిలో నయినా రావాలని మా ప్రయత్నము.’

‘చాలా సంతోషము. మరి....నాతో....ప్రత్యేకంగా ఈ మాట చెప్పటానికే వచ్చా మంటారా?’ చివరి మాటను కాస్త గట్టిగా నొక్కి అన్నది.

‘అదే మనవి చేస్తున్నాను. కనీసము రెండవ తరగతిలోనైనా ఉత్తీర్ణులమవటానికి ఒక్క మా ప్రయత్నము చాలదు. ఎంత బాగా వ్రాసినా పరీక్షకులు కూడా ఈ విషయాన్ని కాస్త మనసులో ఉంచుకోకపోతే లాభము లేదు.’

‘అది కూడా నిజమే. కాని వ్రాసిన దానిని బట్టేకదూ విలువ కట్టటము? ఇంతకూ ఆసలు సంగతి చెప్పండి—’ మరొకసారి హెచ్చరించింది చంద్రరేఖ.

‘అదే మనవిచేయబోతున్నాను. మా లెక్చరరుగారు కూడా శ్రద్ధగా చదువుకొమ్మని పదేపదే హెచ్చరిస్తున్నారు. నిరుడు ఎంతో కష్టపడిన విద్యార్థి ఒకడు మూడవ తరగతిలో ప్యాసయ్యాడు. అతడు మొదటి తరగతిలో వస్తాడని లెక్చరరు

కూడా అనుకున్నాడట. ఒక్క నిరుడేకాదు-ఇక్కడికి రెండేళ్ళనుంచీ విద్యార్థులు నానా ఆగచాట్లు పడుతున్నారు.'

'అలాగా !' అన్నది ఆశ్చర్యముతో.

'మా కిది ఆఖరు సంవత్సరము కూడానా - వాళ్ళూవీళ్ళూ చెప్పినవన్నీ వింటుంటే భయంగా ఉన్నది. ఒక విధంగాచూస్తే పరీక్షకులు కఠినంగా ఉండటము మంచిదే - కాని - విద్యార్థులకు గతులు లేకుండాపోతే ఎట్లా చెప్పండి. వాళ్ళ భవిష్యములతా పాడై పోయినట్లేగా !'

'నిజమే మరి ! నేను మాత్రము కాదన్నానా ?' అన్నది నిర్వికారముగా.

'మా పేపర్లు సోమసుందరముగారి దగ్గరికి పంపబడతాయని మొన్న మొన్ననే తెలిసింది '

'అట్లాగా !' చంద్రరేఖ హృదయము ఒక్కసారి గతుక్కుమన్నది.

'సోమసుందరంగారు చాలా సహృదయులనీ—ఇది వరకూ విద్యార్థులను చాలా ఆదరంగా చూసేవారనీ చెప్పుకుంటూ ఉంటారు. ఇదివరలో ప్రథమ ద్వితీయ తరగతులలో విజయము పొందిన విద్యార్థులు కూడా ఉన్నారట. మీ బ్యాచ్ లో కూడా ఇద్దరు ప్రథమ తరగతిలో వచ్చారట కదూ ! ఆ తరువాత నుంచే కొద్దిగా వారి ప్రకృతి మారినట్లున్నది. విద్యార్థులేదై నా అడిగితే చివాట్లు పెడుతూ ఉంటారనీ - అనవసరంగా చికాకుపడుతూ ఉంటారనీ చాలా మంది అంటున్నారు.

చంద్రరేఖ మౌనముతో పైటకొంగు కొనలు నలుపుతూ తలవంచుకొని వింటున్నది.

'ఈ సంవత్సరము పరీక్షకు కూర్చునే విద్యార్థులము నలుగురమూ సామాన్యస్థితిపరులము. మా వాళ్ళు భరించగలిగిన దానికంటె ఎక్కువగానే పట్న వాసములో ఉంచి మాకు కాలేజి విద్యను చెప్పిస్తున్నారు. మా మీద వాళ్ళ కొండంత ఆశ పెట్టుకొని ఉన్నారు. చెల్లెళ్ళ పెళ్ళిళ్ళు - తమ్ముళ్ళ చదువులు మా భవిష్యము మీదనే ఆధారపడి ఉన్నాయి. మీతో ఇదివరలో మనవి చేసినట్టుగా మూడవ తరగతిలో ఉత్తీర్ణుల మయితే-మాకు ఉద్యోగాలు ఎవరు ఇస్తారు ?'

‘మీరన్న మాటా విజమే. పెద్దవాళ్లు ఆస్తి అంతా అమ్మి మీ విద్యకింద వ్యయపరుస్తున్న మాటా వాస్తవమే. కొండంత ఆశపెట్టుకొనే మాటా సత్యమే. మరి - దానికి నేనేం చెయ్యను?’

‘విద్యార్థుల భవిష్యత్తంతా క్లాసులోనే ఉన్నదని అధ్యాపకులకు తెలిసి కూడా ఇట్లా అన్యాయము చేస్తుంటే మేము ఎవరితో చెప్పకోము? మీరే చెప్పండి?’

‘అది సరే! నేననే మాట ఏమిటంటే ఇందులో నేను చేయకలిగిన దేమున్నదీ అని!’ కనుబొమలు ముడివేసి - కాస్త గట్టిగా అన్నది విసుగుతో.

‘మా భవిష్యమూ - మా కుంటుంబాల అభ్యుదయమూ మా పరీక్షమీద ఆధారపడి ఉన్నాయి. మా విజయము మీ చేతిలో ఉన్నది.’

చంద్రరేఖ తెల్లబోయి ‘అదెట్లా!’ అనగలిగింది తడి ఆరిపోయిన గొంతుతో.

‘మా విజ్ఞప్తిని పూర్తిగా వినండి. మేము కోరేది ఏమిటంటే....మీరు....’

‘ఏమిటి?’ తలపై కెత్తి ఆశ్చర్యముతో అన్నది చంద్రరేఖ.

‘ఈ సహాయము మీరే చెయ్యకలుగుతారు. మీకు తప్ప మరొకరికి ఆ సామర్థ్యములేదు. సోమసుందరముగారు స్వభావరీత్యా సజ్జనులూ - సహృదయులూను. మీరు వారి మనసును ప్రశాంత పరచగలరని మా ఉద్దేశ్యము’ భీమశంకరం కను రెప్పలు ఆర్పకుండా ఆమె ముఖంమీదనే దృష్టి నిలిపి అన్నాడు.

అతడి మాటలను వినగానే ఆమె నరాలలోని రక్తము వేగముగా ప్రవహించినట్లయింది. ముఖము జేవురించిపోయింది.

‘పిచ్చిమాట! వారి మనసును నేను ప్రశాంత పరచగలగటము అసంభవము. మీరు - ఈ విధంగా నా దగ్గరికి వచ్చి మాట్లాడటము నాకు నచ్చలేదు. వినేవాళ్ళు కూడా నవ్వుతారు. చాలా బాగుందిగాని ... వెళ్ళండి’ చంద్రరేఖ తటాలున లేచి నిలబడి ‘నమస్కారము’ అన్నది.

కంగారుగా నలుగురు విద్యార్థులూ లేచి నిలువబడ్డారు. మిగతా ముగ్గురూ బేతులు నలుపుకుంటూ తలలు వంచుకున్నారు. భీమశంకరము మాత్రము ‘మీరట్లా

అనటము భావ్యం కాదు. మా వంగతంతా అప్పటినుంచీ మీకు విపులీకరించాము. మీకూ మాకూ వయోభేదం ఎక్కువలేనట్లు కనబడుతుంది. కాని-మమ్మల్ని తల్లి లా రక్షించవలసిన వారు మీరే !' రెండు చేతులూ జోడించి నీళ్లు తిరిగిన కళ్ళతో ఆమె ముఖంలోకి దై న్యముతో చూశాడు.

'అబ్బా ! అయితే నన్నేం చెయ్యమంటారు ?' విసుగ్గా అన్నది.

'మీరు ఆ యింట్లో తిరిగి పాదం పెట్టాలి.'

'అర్థం లేని మాట ! నేను అక్కడికి వస్తే నాచేత మార్కులు వేయించు కోవచ్చుననా మీ ఉద్దేశ్యం ?' తన మనసులో బయబుదేరిన కలవరపాటును కప్పి పుచ్చటానికి పెద్ద పెట్టున నవ్వింది.

'కాదు-కాదు ! మా ఉద్దేశ్యం ఆది కాదండీ ! ఆ యింట్లో మీరు ఉంటేనే చాలు. మీ ఉనికే అన్నిటినీ చక్కబరుస్తుందని మా నమ్మకము' అన్నాడు నవినయంగా.

'అయితే అర్ధరాత్రివేళ వచ్చి మీ అంతట మీరే మార్కులు వేసుకోరు కదా !'

'అన్యాయం ! ఆది కాదండీ ! మీరక్కడ ఉన్నారంటే మాకు క్లాసు వస్తుందని గట్టి నమ్మకం ఉందండీ !'

'మీ మాటలు నా కర్థం కావటంలేదు.'

'ఇందులో అర్థం కాని దేమున్నది !' అరగంటకు పై గా భీమశంకరం చంద్రరేఖతో చర్చించి 'మీకు నీతులు చెప్పటానికిగానీ-మీకు కర్తవ్యము బోధించటానికి గానీ మేము రాలేదు. కనీసము ఒకనెల రోజుల పాటు-మా పేపర్లు వారు చూడటము అయేవరకై నా మీరు మా కోరికను మన్నించాలి—' రెండు చేతులు జోడించాడు భీమశంకరము.

చంద్రరేఖ మనసు కొంచెము మెత్తబడ్డది. కాని - తన గోడు వాళ్ళతో ఎట్లా చెప్పుకుంటుంది ? ఒకనెల రోజులు కాదు-ఒక్క రోజు ఉండటము కూడా యమయాతనే ! పెళ్ళికి ముందు కలుస్తాయనుకున్న తమ యిద్దరి ఆభిప్రాయాలూ

పెళ్ళి అయిన తరువాత-రెండు నెలల పాటు ఒక యింట్లో ఉన్నా కలవలేదు. అభిమానము చంపుకొని-వ్యక్తిత్వాన్ని పోగొట్టుకొని బ్రతకాలంటే విద్యావంతులకెంత కష్టము ? ఈ ఆలోచనలు చునసులోకి రాగానే అప్పటికప్పుడు ఆమె కుతర్హని, మూరిపోయింది. కళ్ళల్లో నీటి చుక్కలు ముత్యాలలా మెరిసాయి.

ఆమె కలవరపాటు భీమశంకరము గ్రహించ కలిగిడు. 'మీరేదో బాధపడుతున్నారు. మీ కష్టము మా కర్థమయింది ఇరవై నాలుగు గంటలూ ఆ మనిషితో వేగటము ఎంత కష్టమో మాకూ తెలుసు. ఆ హంగామా అంతా ఇంట్లో పడేవాళ్లు లేక పోయేసరికి ఆది రెట్టించిన వేగముతో విద్యార్థుల మీదికి వస్తుంది. మా కొరకు మీరీ త్యాగముచేయరూ ?' అతడి గొంతు బొంగురు పోయింది. అతడిని చూస్తున్న కొద్దీ చంద్రరేఖకు మనసంతా చేత్తో కలిపినట్లయింది.

'మీరట్లా మాట్లాడితే నేనేమనగలను ? నన్ను కొంచెము ఆలోచించుకో నీయండి అది చిన్న సమస్య కాదని మీకు కూడా తెలిసినట్లే ఉన్నది. నాకు కొంత వ వది కావాలి'-ముఖము పక్కకు తిప్పుకొని కన్నీళ్ళను దాచటానికి ప్రయత్నించింది.

'మాకు తృప్తికరమైన సమాధానము లభించే వరకూ మేము ఇక్కడినుంచి కదలము. అవసరమయితే నిరశన వ్రతానికి కూడా సిద్ధపడి వచ్చాము.'

'అబ్బబ్బ ! మీరు మరీ చిన్నపిల్లలయి పోతున్నారు. మంచి చెడ్డలు తెలియటం లేదు ఈ విషయంలో మీరు విద్యార్థులని బాగా రుజువు చేసుకున్నారు'- అన్నది గాంభీర్యముతో.

'ఆ.....అదే.....అదే.....ఆ బావమే మా మీద ఉండాలని మేము ఇంత శ్రమ పడ్డది' భీమశంకరము ముఖము సంతోషము కొద్దీ వికసించింది. మిగతా ముగ్గురూ అతడి విజయానికి పొంగిపోయారు.

చంద్రరేఖ వాళ్ళను పంపించి లోపలికి వెళ్ళి చేతిలో ఉన్న నంచిన బిల్లు మీదికి విసిరివేసి - కుర్చీలో కూలబడి పోయింది.



ఉగాది పండుగ వెళ్ళిన మరునాడు చంద్రరేఖ బండి దిగుతూ ఉండగా - వృద్ధ నౌకరు ఎదురుగా వచ్చి 'ఎన్నాళ్ళకు వచ్చారు తల్లీ! ఇంక మా కష్టాలు తగ్గిపోయినట్లే' సంబరముకొద్దీ బరువుగా ఉన్న సామానాలు ఒక్కడే లోపలికి చేర్చాడు.

గడపలోకి రాగానే ముసలమ్మ అన్నది "అమ్మాయి! నీరాక చూచి నేను బండెక్కుదామనుకుంటున్నాను. ఈ యింట్లో ఒక్క క్షణమయినా ఉండలేను. నీ కొప్పగించి పోవాలని ఇంత కాలమూ ఓపిక పట్టాననుకో...." అంటూ కళ్ళు ఒత్తుకున్నది.

చంద్రరేఖ పెదవులను పళ్లతో కొరుకుతూ లోపలికి వెళ్ళింది. ఎవరికీ కనబడకుండా వంటయింట్లో ఒక పక్కగా పీటమీద కూర్చున్నది.

పదిగంటలవేళ సోమసుందరము విడిగా ఉన్న భోజనాల గదిలో వచ్చి కూర్చున్నాడు. వడ్డించిన పదార్థాలన్నీ వాసన చూసి పక్కకు నెట్టటము మొదలు పెట్టాడు.

"పెరుగు తీసుకురా!" అంటూ ఉన్నట్టుండి ఒక పెద్దకేక పెట్టాడు.

"కూర బాగుంది నాయనా! పులుసు నీ కిష్టమని చేశాను...." ముసలమ్మ ఎదురుగా నిలబడ్డది నేతి గిన్నె చేతబట్టుకుని.

"పెరుగు పెరుగు వినబడుతున్నదా?" కొండకేకలు పెట్టాడు 'వంటయింట్లో ఒక మూలకు ఒదిగి కూర్చున్న చంద్రరేఖ గజగజ వణకి పోయింది.

ఆతడిని మేడమీదికి పోనిచ్చి "చూశావా అమ్మాయి! చస్తున్నాననుకో. ఆ నౌకరయినా సుఖపడుతున్నాడనుకున్నావా! చేసిన పని మెచ్చుడు. తనకేం కావాలో చెప్పడు. ప్రతిదానికీ చంపుతున్నాడనుకో. పసిగుడ్డును పెంచాను కనుక-మమరారము వీడలేకపోతున్నాను. ఒక్కొక్క రోజు కళ్ళకు నీళ్లు వస్తున్నాయనుకో" - ముసలమ్మ మాట పూర్తిచేయక ముందే పైనుంచి పెద్ద చప్పుడు వినబడ్డది. చంద్రరేఖ అదిరిపోయింది ఆమె కాళ్ళూ చేతులూ వణికిపోయాయి.

సోమసుందరము ఇంటినుంచి వెళ్ళిపోయిన తరువాత చంద్రరేఖ మేడమీదికి వెళ్ళి చూసింది. పుస్తకాల షెల్వు కాస్తా బోర్లావడి ఉన్నది. బల్లమీది

అద్దము ముక్కలైపోయింది. బట్టలన్నీ నేలమీద కుప్పలు కుప్పలుగా గదినిండా పడి ఉన్నాయి. చంద్రరేఖ ప్రతిమలా ఆ గదిలో మధ్యగా నిలబడిపోయింది పావు గంట సేపు.

ఎంతో సౌమ్య డనిపించుకున్న సోమసుందరము కొద్ది రోజులలోనే చక్కెర పూతలో ఉన్న క్వెనా మాత్రగా మారిపోయాడు. మిలమిల మెరసిపోతే కాంచనమని భ్రమించింది. తనకు లభించిన లోహము ఇంతకూ బంగారమా ఇత్తడా? లేక ఈ మార్పు తాత్కాలికమా? ఆమె మనసు ఆలోచనలతో పరిభ్రమించి పోయింది.

చంద్రరేఖ సోమసుందరము కంటికి కనబడకుండా వంటయింట్లో చేరి తనకు చేతనై నవీ-సామాన్యముగా అందరూ తినేవీ నాలుగైదు రకాల వంటకాలను చేస్తూ ఉండేది. అతడికి అవసరమనుకున్నవీ - నచ్చుతాయనుకున్నవీ ఆ యింట్లో రెండుమూడు స్థలాలలో చంద్రరేఖ పెట్టింది.

అలవాటు చొప్పున సోమసుందరము కేకలు పెట్టుతూ ఎదురుగా ఉన్న వస్తువులను అందుకుంటూ ఉండేవాడు. నౌకరు కంటికి కనబడగానే “చీ చీ! ఇదిగాదు. ఇంకోటి తీసుకురా” అని చిందులూ గంతులూ వేశాడు. కాని ఆ యల్లంతా ఒక్క కట్టడిమీద నడిచిపోతున్నది. అతడెంత అరచినా ఎవరూ సమాధానమివ్వరు. గట్టిగా రెట్టిస్తే తలవంచుకోవటం తప్ప ఎదురు జవాబు రాదు.

పదిరోజు లయేసరికి వడ్డించిన పదార్థాలలో కొన్నిటిని క్రమముగా సోమసుందరము రుచిచూస్తూ వచ్చాడు. కొన్నాళ్లకు కేకలు కాస్త మందగించాయి.

ఒక రోజు అకస్మాత్తుగా ఆరవేసిన చీరె ఒకటి ఆతడి కంటబడ్డది. అతడా ప్రాంతాలకు వస్తాడని ఇంట్లో ఎవరూ ఊహించలేదు. ఆ చీరె చూడగానే అతడి కేదో గుర్తుకువచ్చింది. మనసులో చిటపట రేగింది.

“ఎవరి దాచీరె అమ్మమ్మా” గద్దించాడు. ముసలమ్మ కంపించిపోయింది.

“అభిమానము వంటపట్టాలిగాని కొంటే వస్తుందా? మళ్ళీ ఈ గడప ఎట్లా తొక్కింది?”

వంటయింట్లో నిలబడి కిటికీగుండా చెట్ల మీదికి దృష్టిని పోనిచ్చి ఆలోచిస్తున్నది చంద్రరేఖ. సోమసుందరము మాట్లాడిన ప్రతిమాటా ఆమె హృదయంలో నుంచి దూసుకుని పోయింది. ఆపదను కోరి తెచ్చుకున్నానని చింతించింది. రోషమూ ఆభిమానమూ పైకి ఉబికి ముఖము కందిపోయింది. తటాలున ఒక నిశ్చయానికి వచ్చి, గిరుక్కున తిరిగి, గడప వరకూ అడుగులు వేసింది. అంతలో ఆమె కళ్లముందర విద్యార్థుల దీనవదనాలు బొమ్మకట్టినట్లయింది. వెసుకకు అడుగు వేసి గోడకు అంటుకుపోయింది.

“తిరుగు బండి ఎక్కమని చెప్పు” నేలమీద చెప్పులు చప్పుడుచేస్తూ- తలుపులు రెండుచేతులతో తోసుకుంటూ వెళ్ళిపోయాడు.

చంద్రరేఖ కుమిలి కుమిలి కన్నీరు కార్చింది. ఆమె కక్కడ రోజుకొక పిడుగుపాటుగా ఉన్నది. బలవంతంగా రోజులను నెట్టుకు వస్తున్నది.

* * * * *

అది వసంతఋతువు. ప్రకృతి తన దేహాన్ని రమణీయంగా అలంకరించుకొని నవ్యవసంతుడికి హృదయపూర్వకమయిన స్వాగతమిస్తున్నది.

ముఖముమీద చెమటలు తుడుచుకుంటూ-చికాకుతో చిందులు తొక్కుతూ మధ్యాహ్నము ఒంటిగంటకు సోమసుందరము ఇంటికి వచ్చాడు. హాలు దాటి లోపలికి వెళ్లిగానే అతడికి మంచిసీళ్ల కూజా-దానిపక్క గ్లాసూ కనబడ్డాయి. విసురుగా వెళ్ళి కూజా వంచుకొని రెండు గ్లాసుల నీళ్ళు తాగాడు. అక్కడినుంచి తిన్నగా తన గదికి వెళ్లి దుస్తులు మార్చుకొని బయటికి వస్తుండగా ఒక బల్లమీద ఐస్క్రిమ్ పళ్లె మొకటి కనబడ్డది. గాజు కూజాలో ఉన్న షర్బతు చూడగానే అడుగులు నిలిచాయి. ఆ బల్ల దగ్గర నాలుగు నిమిషాలపాటు నిలబడి వాటిని సేవించి పడకగది తోనికి వెళ్ళి విశ్రమించాడు. ఆ గది శీతలమయమై-ఒక ప్రక్కనుంచి విసురుగా గాలికొడుతూ ఉండటమువల్ల ఆతడు తనకు తెలియకుండానే నిద్రకు వశుడై పోయాడు.

రాత్రి ఎనిమిది గంటలవేళ-సోమసుందరం భోజనానికి కూర్చున్నాడు. రెండు మూడు పర్యాయములు ముసలమ్మను పిలిచి “ఈ కూర ఇట్లా ఉన్నదేమిటి?” అని అరిచి కేకలు వెయ్యడానికి ప్రయత్నించాడు. కాని పాకరుచులు

అతడిని మాట్లాట నివ్వలేదు పనివేళ-నౌకరును పిలిచి రెండు నిమిషాల తరువాత కారణ మేమీదొరక్క “నీ పని చూసుకో పో” అన్నాడు.

ఇలాగ వారము రోజులయేసరికి అతడి గదిలోనుంచి నన్నటి కూనిరాగాలు మేడకింద ఉన్న ముసలమ్మకు వివబడటము మొదలయింది.

ఒకనాడు డాబామీద పడకకుర్చీలో పడుకుని అతడు మధురకంఠముతో ఎంకిపాటలు పాడుతుండగా పున్నమిచంద్రుడు కలకలనవ్వాడు.

* * * * *

సోమసుందరము అప్పుడే దుస్తులు మార్చుకొని గదిదాటి వస్తుండగా “అయ్యగారు వస్తున్నారు. తొందరగా ఈ పళ్ళెము బల్లమీద పెట్టిరా” అని ముసలమ్మ అంటున్నది.

ఆ మధురపదార్థాలను సేవించుతూ ఉండగా నౌకరు ఐస్కీము తెచ్చి బల్లమీద పెట్టాడు. సోమసుందరానికి ఈ మధ్య అది ఉంటే సరి-ఇక భోజన మక్కర లేదనిపిస్తున్నది. ఐస్కీము తన కంఠ ప్రీతికరమయిన పదార్థమని అదివరలో అతడికి తెలియనై నా తెలియదు. తెలియక పోవటమేమిటని అతడికే ఆశ్చర్యంగా ఉన్నది.

ఆ సాయంత్ర మాతడు మామూలువేళకంటె గంటముందుగా ఇంటికి వచ్చాడు. అతడు బట్టలు మార్చుకొని లోపటినుంచి వస్తూఉండగా వంటయింటి ముందర ప్రతిక చదువుతున్న చంద్రరేఖ కనబడ్డది. వెనుకనుంచి వచ్చి ఆమె చేతిలో ఉన్న ప్రతిక లాగేసి ముందుకు వచ్చి నిలబడ్డాడు.

విన్మయము ఒకపక్క-భయమొకపక్క ఆమెను కంగారు పెట్టాయి. ఏదో అఘాయిత్యం జరుగుతుంది కాబోలని వణుకుతూ నిలబడి పోయింది.

“నీవు వెళ్లలేదా? ఉండే దాగుడుమూతలాడుతున్నావా?” అని నవ్వాడు.

సంభ్రమముతో ఆమె తబ్బిబ్బయి పోయింది. అతడి నవ్వులో ఆమెకెన్నో అర్థాలు-ఎన్నో స్వాగతాలు-ఎన్నో ఆహ్వానాలు గోచరించాయి.

ఆమె మనోవీధిలో ఆ నలుగురు విద్యార్థుల దీనవదనాలు ప్రఫుల్లములయి వట్లు కనబడ్డాయి.

* * * * *

మధ్య మధ్య ఐస్త్రిము ఆరగిస్తూ సోమసుందరము బల్లముందర కూర్చున్నాడు. వర్జనియా చుట్టపొగల మేఘాలు వలయాకారముగా ఆ గది నావరించు కున్నాయి. ఒకమూలనుంచి ఎలక్ట్రిక్కుఫాను విసురుతున్నది. విశ్రాంతిగా-ప్రశాంతముగా సోమసుందరము పరీక్షాపత్రాలను తిప్పుతున్నాడు. అతడి చేతిలో ఉన్న ఎర్రటి పెన్సిలు విజయ సూచకమైన రేఖలను పత్రాలమీద రచిస్తున్నది.

* * * * *

పరీక్షలో కృతకృత్యులయిన ఆ నలుగురు విద్యార్థులూ తమ పేర్లను అడుగున చెక్కించి ఒక ఫోటో ఫ్రేమును సోమసుందరము దంపతులకు పంపారు.

“ఇది ఎక్కడిది?” అన్నాడు సోమసుందరము. “ఇదా? ఇది సైకాలజీని ఆర్థము చేసుకొన్న చిహ్నం” అంటో చంద్రరేఖ మందహాసము చేసింది.

ఆ మందహాస మొక విరజాజిమాలికై అతడి గళసీమ నలంకరించింది.

